

مولانا حبیب اللہ شاہ بنوری

## مصرعۃ الملائم البنوری

سمجھ سکو تو ضرورت نہیں سنانے کی  
کہ دل کا خون ہے سرخی مرے فسانے کی  
حضرت مرحوم کی داستانِ مفارقت... نہ تو سننے کی برداشت نہ پڑھنے کی تاب و طاقت نہ ہی لکھنے کی  
قدرت، بلغت القلوب الحناجر، بعض المناک حوادث کا تذکرہ بجائے خود ایک المیہ ہوتا ہے، اربابِ محفل  
کو..... معلوم تو سب ہی کو سب کچھ ہے، مرحوم کے محاسن و کمالات بیان کرنے کی مزید ضرورت بھی کیا ہے۔

میری مشاطگی کی کیا ضرورت حسن معنی کو  
کہ فطرت خود بخود کرتی ہے لالہ کی حنا بندی  
البتہ یادِ رفتگاں و تذکرۂ بزرگاں کسی قدر سکونِ قلب کا باعث اور ایک فرض شناسی بھی ہے۔  
حکایت از قد آں یارِ دل نواز کنیم  
بایں فسانہ مگر عمرِ خود دراز کنیم  
اس لئے اس کم مائیگی اور بے بضاعتی کے ساتھ چند معروضات پیش خدمت ہیں:

ان هذه تذكرة فمن شاء ذكره

دنیا میں کچھ اسلاف اور ان کے واقعات کچھ ایسے بھی ہیں جو انسانی تاریخ پر گہرے نقوش و عمیق اثرات  
چھوڑ گئے ہیں، اس نوع کے واقعات میں سے قدوة المفسرین، امام المحدثین، زبدة العارفین، سید السند، حضرت  
العلامة سید محمد یوسف البنوری رحمۃ اللہ علیہ کی وفاتِ حسرتِ آیات کا عظیم واقعہ بھی ہے، جس کا سانحہ اس قدر شاق  
و سنگین ہے کہ اپنی نوعیت میں صرف ایک نہیں، بلکہ اس کے ضمن میں صد ہا سانحات مضمحل ہیں۔

مصائب شتی جمعت فی مصیبة، ایام زندگی کو تلخ و تاریخ کرنے والے مصائب:

صبت علی مصائب لوانہا

صبت علی الایام صرن لیا لیا

ایسے واقعات و حوادث سے زمانہ اور زمانیات کا رنگ و کیفیت یقیناً بدل جاتی ہے اس دور زندگی میں حوادث و صدمات بکثرت دیکھنے، سننے میں آئے، لیکن اس وقت حضرت بنوری رحمۃ اللہ علیہ کے انتقال پر ملال کے حادثہ سے جو صدمہ لاحق ہے وہ محض انفرادی صدمہ نہیں، جس سے ایک فرد یا ایک کنبہ یا ایک گروہ یا ایک خطہ یا صرف ہمارا ملک پاکستان غمرہ ہو، بلکہ یہ ایک ایسا عالمگیر صدمہ ہے جس سے بلاد عرب و عجم میں ہر مکتب فکر کے مسلمانوں کے دل غمگین ہیں اور ذہن پریشان ہیں۔ بے شک حضرت مرحوم کی اس اچانک مفارقت سے بے شمار متعلقین و مشتمین کے دل مجروح ہوں گے، لیکن جن خدام نے آپ کے ہاتھوں ہر طرح کی تربیت پائی ہو، اور آپ کو قریب سے دیکھا ہو ان کا تاثر و تاثر اور قلبی کیفیت ضرور دیگر نوعیت کی ہوگی۔

حضرت مرحوم نے تقریباً پون صدی کے مرحلہ پر داعی اجل کو لبیک کہا، اگر ہم اپنی چاہت و ہوس کے انداز سے دیکھیں تو اگر حضرت مرحوم کو دنیا میں اس قدر زندگی اور بھی، یا اس سے بھی کہیں زیادہ ملتی تو پھر بھی ہم اپنے خیال کے اعتبار سے کافی جانتے، لیکن آخر و بالآخر!..... قضاء و قدر کی حکمت بالغہ و مصلحت غامضہ کے تقاضوں پر ”اجمالاً سہی“ یقین و اعتقاد لازم ہے بقا و دوام مخلوق کا حق نہیں، خالق کائنات کا حق ہے:

قادرا قدرت تو داری ہرچہ خواہی آں کنی!

مردہ را جانے تو بخشی زندہ را بے جاں کنی

لقد کان لکم فی رسول اللہ اسرۃ حسنہ

حضرت مرحوم کی یہی چند سالہ بابرکت زندگی جو طلب مال و حصول جاہ میں نہیں، بلکہ نیکیوں، علمی مساعی، اور اسلام کے تعمیری کاموں میں صرف ہوئی، صد ہا سال کے برابر ہے۔ اسی محدود و محدود زندگی میں آپ کے ہاتھوں وہ کارنامہ نمائیاں انجام پائے جو دوسروں کے لئے سالہا سال میں بھی انجام دینا ناممکن تھا۔

طویل زندگی عبارت، بابرکت زندگی سے ہے۔ یعنی طوالتِ زندگی کا ایک معنی یہ بھی ہے جس میں انسان اپنی مراد و منزل مقصود تک پہنچ جائے اور سالوں کا کام مہینوں میں، مہینوں کا کام ہفتوں میں، ہفتوں کا کام دنوں میں اور دنوں کا کام لمحات میں انجام پاسکے اور کام مقصد دین و مذہب کے ہوں۔

بہر حال یوسف مرحوم نفس مطمئنہ، راضیہ، مرضیہ لے کر بارگاہ حق میں پیش ہوئے اور عباد مقررین و صالحین میں اپنا مقام بنایا۔

یا ایہتا النفس المطمئنة، ارجعی الی ربک راضیة مرضیة، فادخلی فی

عبادی و ادخلی جنتی

ارباب تقدس تو دنیا سے کوچ کرتے ہیں، لیکن اس کے مآثر دنیا میں مدامانا پائیدار رہتے ہیں۔ یہی مآثر ”باقیات الصالحات“ ہوتے ہیں، صفحہ ہستی اور منصہ وجود پر ان ہی باقیات سے رفتگاں کی یاد باقی اور زندہ رہتی ہے، گویا وہ خود زندہ ہیں۔

اللہ کی راہ میں پیالہ موت نوش کرنے والے بندے عند اللہ شہداء کا درجہ پاتے ہیں ان کو منجانب اللہ دنیا کی اس کمزور و ناقص زندگی کے عوض ایسی دائمی اور طاقتور زندگی عطا کی جاتی ہے کہ قرآنی ارشاد کے بموجب ان کو مردے کہا ہی نہیں جاسکتا۔

ہرگز نمیرد آنکہ دلش زندہ شد بعشق!  
ثبت است بر جریدہ عالم دوام ما

## آثار و باقیات

علم

بلاشبہ حضرت مرحوم علمی شغف رکھنے والے اور اس میدان میں سبقت لے جانے والے اقران میں فائق تھے، محققانہ انداز میں گھنٹوں تک مطالعہ اور کتب بینی میں مکب و منہمک رہتے تھے فنون درس نظامیہ میں ملکہ و مہارت، خصوصاً تفسیر و حدیث، فقہ اور ادب عربی (نثر و نظم) کی حذاقت میں اپنی مثال خود تھے۔ اعلیٰ اساتذہ، عمدہ اور جید مدرسین کی صف میں شمار ہوتے تھے، کثرت معلومات استحضار اور وسعت نظری کے اعتبار سے ایک علمی خزانہ کی حیثیت رکھتے تھے، معقول و منقول پر یکساں عبور حاصل تھا، کسی کتاب کے بھی شوق و طلب میں دور دور کا سفر کرتے تھے اور قیمتی بھی حاصل کرنے کے شائق تھے۔

تصنیف و تالیف سے خاص مناسبت کے مالک تھے، آپ کے مکتوبات، تحریرات، مقدمات و ادارئے اس بات کی زندہ شہادت ہیں، آپ کی تصانیف ”بغیۃ الارباب“، ”یتیمۃ البیان فی علوم القرآن“، ”نفحۃ العنبر“..... بالخصوص آپ کی تالیف ”معارف السنن“، تقریباً تین ہزار صفحات پر مشتمل چھ جلدوں تک چھپی ہوئی کتاب جو معارف و حکم کا ایک بیش بہا خزانہ ہے، اور حضرت الشیخ الانور رحمۃ اللہ علیہ کے علوم کا ایک انعکاسی مجموعہ اور قوت استدلال و اسلوب بیان میں حضرت شاہ صاحب رحمۃ اللہ علیہ کی قوت بیان کا آئینہ دار ہے۔ یہ تمام حضرت بنوری رحمۃ اللہ علیہ مرحوم کی علمی یادگار ہیں۔

محنت و سفر کے علاوہ علم کے آداب سے اساتذہ کی رضا جوئی و خدمت گزاری اور خاص کرفہانت و حافظہ

بھی اہمیت رکھتا ہے اول الذکر وصف تو آپ کے مسلمات و مشہورات میں سے تھا بقیہ دو وصفوں کے متعلق دیوبند میں بعض اساتذہ کی زبانی شہادت ہے کہ مولانا محمد یوسف صاحب بنوری کی ذہانت و حافظہ غضب کا ہے اساتذہ کی یہ شہادت آج سے کئی برس قبل کی ہے جس زمانہ میں حضرت بنوری مرحوم جامعہ اسلامیہ ڈابھیل میں استاذ تھے۔

عمل

حضرت مرحوم جس طرح علمی فضا کے عقاب تھے، اسی طرح علمی میدان میں ایک تازہ دم شہسوار تھے۔ جامعہ اسلامیہ عربیہ نیوٹاون کراچی کی پرشکوہ، حسین و جاذب نظر عمارت آپ کی عملی یادگار ہے۔

کَشَجَرَةُ طَيِّبَةٍ اَصْلُهَا ثَابِتٌ وَفَرْعُهَا فِي السَّمَاءِ.

جو پاکستان میں دینیہ، مذہبیہ یونیورسٹی کی حیثیت رکھتا ہے اور جامع مسجد نیوٹاون کے فلک بوس میناروں سے ان کے علوم کی ضیاء پاشی ہو رہی ہے جس میں ابتدائی مکمل اور جامع نصاب کے علاوہ (۱) دورہ حدیث (بی اے کے مماثل) (۲) تخصص (ایم اے کے مماثل) (۳) تخصصات (پی ایچ ڈی، ڈاکٹریٹ کے مماثل) درجات کی تعلیم جاری ہے۔

طرز تعلیم و طریقہ تدریس ایسا عجیب و نادر وضع کیا گیا ہے جس سے پاک و ہند، عرب، افریقہ، یورپ ہر ملک و ہر زبان کے طلباء برابر کا استفادہ کرتے ہیں۔

جامعہ اسلامیہ کراچی میں پاک و ہند کے علاوہ عرب، افریقہ، لندن، فرانس، نائیجیریا وغیرہ دنیا کے دور دراز مختلف ستائیس ممالک کے سینکڑوں طلباء علم دین منظم طریق پر تعلیم و تربیت پاتے ہیں اور سینکڑوں فضلاء اس چشمہ علم سے سیراب ہو کر دستار و سند فضیلت کے ساتھ دنیا کے گوشہ گوشہ میں درس و تدریس، افتاء و تبلیغ کے فرائض انجام دینے اور تشنگان دین و مذہب کو سیراب کرنے اور رہنمائی میں مصروف ہیں۔

ملک و بیرون ملک کے مستند و نامور فضلاء اساتذہ کی بڑی جماعت تدریس و افتاء، تصنیف و تالیف و اشاعت وغیرہ مختلف شعبہ جات کی نگرانی کرتی ہے، تیس سال کی اس قدر قلیل و ناکافی مدت میں اس قدر عظیم الشان علمی کارخانہ پیدا کرنا تعجب خیز ہے۔ غور کیا جائے تو یہ کارنامہ قوت باطنی اور روحانی آثار میں سے ہے۔ آپ رحمۃ اللہ علیہ نے فرمایا کہ ”میں نے اس مدرسہ کی تعمیر کے لئے بارگاہ حق میں دعا کی تھی چنانچہ اللہ تعالیٰ نے قبول فرمائی۔“ حضرت مرحوم نے جامعہ اسلامیہ کے اہتمام و آبیاری اور خدمت علم و دین کی خاطر اپنے وطن مالوف ”پشاور شہر“ کی سکونت پر کراچی میں مستقل قیام و سکونت کو ترجیح دی تھی جس میں شان للہیت ظاہر ہے۔



## علماء کے فضائل کا اعتراف اور اکابر کا احترام

حضرت مرحوم ارباب علم و کمال کے فضائل کے اعتراف اور اکابر کے احترام و تعظیم میں منفرد و بے نظیر شخصیت تھے، بہترے ارباب ہمت یہ صفت و فضیلت نہ اپنا سکے، عرب و عجم کے اسلاف و اکابر، امام ائمہ الحدیث، حضرت علامہ مولانا محمد انور شاہ کشمیری رحمۃ اللہ علیہ، امام المحدثین، شیخ الاسلام حضرت مولانا سید حسین احمد مدنی رحمۃ اللہ قدوۃ اکابر حکیم الامت حضرت مولانا شاہ محمد اشرف علی تھانوی رحمۃ اللہ علیہ، امام المفسرین و المتکلمین حضرت علامہ مولانا شبیر احمد عثمانی دیوبندی رحمۃ اللہ علیہ، حضرت الاقدس شیخ الانیسر مولانا احمد علی لاہوری رحمۃ اللہ علیہ، سید السادات حضرت مولانا سید عطاء اللہ شاہ بخاری رحمۃ اللہ علیہ، شیخ المشائخ حضرت علامہ مولانا مفتی عزیز الرحمن دیوبندی رحمۃ اللہ علیہ، شیخ الفضیلت حضرت علامہ محمد زاہد الکوثری رحمۃ اللہ علیہ، شیخ الشیوخ مولانا شفیع الدین مکی رحمۃ اللہ علیہ (خلیفہ حضرت حاجی امداد اللہ مہاجر مکی رحمۃ اللہ علیہ) شیخ المحدثین حضرت مولانا میاں سید اصغر حسین حسینی دیوبندی رحمۃ اللہ علیہ وغیرہم اکابر کی توجہات و عنایات خصوصی نے حضرت بنوری مرحوم و مغفور کو ارباب فضل و کمال کی صف میں شامل کیا تھا۔ رحمۃ اللہ علیہ و علیہم۔

حجۃ اللہ حضرت شیخ محمد انور شاہ صاحب کشمیری رحمۃ اللہ علیہ کی معیت و خدمت و تلمذ اور توجہ خاص و نگاہ کرم نے حضرت بنوری مرحوم کو (اپنے شیخ و استاذ کی) علمی جانشینی عطا کی تھی۔  
ذالک، فضل اللہ یؤتیہ من یشاء۔

حضرت الاستاذ مفتی محمد شفیع صاحب دیوبندی رحمۃ اللہ علیہ کا اعتراف ہے کہ حضرت مولانا محمد یوسف بنوری رحمۃ اللہ علیہ، حضرت علامہ سید انور شاہ کشمیری رحمۃ اللہ علیہ کے علم کے صحیح حامل ہیں، ہر لحاظ سے معتبر شہادت ہے۔

## سلاسل علمیہ کے علاوہ ملک و قوم کی قیادت و خدمت دین

حضرت بنوری مرحوم، دینی، دنیاوی، مذہبی، سیاسی امور، عصری تقاضوں اور وقتی دواعی میں کامل، بصیرت و مکمل صلاحیت کے مالک تھے، جمعیۃ العلماء نے سرحد کی صدارت، جامعہ اسلامیہ ڈابھیل کی صدارت، مجلس علمی ڈابھیل کی صدارت، مجلس علمی دمشق کی رکنیت، مجمع الجوٹ الاسلامیہ قاہرہ کی رکنیت، رابطہ عالم اسلامیہ مکہ مکرمہ کی رکنیت، وفاق المدارس پاکستان کی صدارت، مجلس ختم نبوت کی سرپرستی، قادیانیت کے خلاف متحدہ مجلس عمل کی صدارت، فتنہ پرویز کے خلاف تقریری و تحریری جہاد، فرقہ مردودیہ، قادیانیہ، مرزائیہ کا ذبح، دجالہ کو قانوناً بغیر مسلم اقلیت قرار دینے کی جرات مندانہ و عارفانہ قیادت۔

ہر دور میں اس کے تقاضوں کے مطابق شدید علالت و مصروفیات کے ساتھ دین و مذہب کی خاطر مشرق وسطیٰ، جنوبی افریقہ، لندن وغیرہ بیرونی ممالک کے طویل و دشوار گزار دورے مرحوم کے علو ہمت و علو مرتبت کی نشانی ہے۔

مرض الموت میں ”اسلامی نظریاتی کونسل اسلام آباد“ کی رکنیت کے فرائض محض دینی و مذہبی نظریہ کے تحت انجام دینا ایک قابل تقلید مثال و ناقابل انکار حقیقت اور ناقابل فراموش کارنامہ ہے۔ ہر دور میں معصوبتوں اور آزمائشی ذمہ داریوں کا متوجہ ہونا حضرت مرحوم کی مقبولیت اور ان کی انجام دہی محض تائیدِ نبی کی علامت ہے۔

ایں سعادت بزور بازو نیست  
تا نہ بخشد خدائے بخشندہ

## جفاکشی، فروتنی، عزت و شرافتِ نفس

حضرت مرحوم کی زندگی کا بیشتر حصہ زمین و فرش پر نشست و برخاست میں گزرا، یہ حال مرحوم و مغفور کے قریبی تعلق داروں اور جامعہ اسلامیہ کراچی کے آغازِ تعمیر و اہتمام کی تاریخ سے بخوبی دریافت ہو سکتا ہے، فروتنی نے آپ کو بلند مرتبہ اور فوقیت دی، عزتِ نفس نے معزز کیا اور شرافتِ نفس نے شرفاء کا جلیس و ہم نشین بنایا، کبھی بھی اپنی ذات کو فائق و بالاتر جان کر ترجیح نہیں دی، نہ قول سے نہ ہی کسی فعل و عمل سے۔

يُؤثرون على انفسهم ولو كان بهم خصاصة.

## قناعت و استقامت

آپ کی ابتدائی زندگی کے ایسے موڑ پر جب کہ بظاہر کوئی معقول ذریعہ معاش نہ تھا، علمی و تصنیفی مشاغل، مہمانوں کی کثرت، بھاری مصارف کے باوجود نہایت ہی صبر، قناعت سے وقت گزارا، جو کچھ بھی مناسب حال ذرائع سے میسر آتا، قناعت فرماتے، کبھی حالات کا شکورہ نہ کیا، نہ بنی استقامت میں فرق آیا۔ نہ ”الحاف“ کی زندگی بسر کی۔ بایں ہمہ بڑی قدر و منزلت کی نگاہوں سے دیکھے جاتے تھے۔ اللہ اکبر۔

## ایقان و توکل

مایہ ایقان و توکل سے حضرت مرحوم کو مستقل مزاجی، ثابت قدمی، غناء و استغناء کے وصف میں قابل رشک مقام حاصل تھا آپ نے اپنے مدرسہ سے باوجود مستحق ہونے کے اتقاء اپنی تنخواہ ترک کر دی تھی۔ بیش بہا

کتب کا ذخیرہ اور اپنا علمی سرمایہ مدرسہ کے دارالکتب، دارالتصنیف والتالیف میں شامل کر دیا تھا، زکوٰۃ کی رقوم صرف طلبہ کے لئے قبول فرماتے تھے اس کے علاوہ مدرسہ میں زکوٰۃ کا کوئی مصرف نہ تھا، آپ کے مزاج میں نہ حرص تھی، نہ بخل، نہ اسراف، نہ کسی قسم کی بے اعتدالی۔

والذین اذا انفقوا لم یسرفوا ولم یقتروا وکان بین ذالک قواماً۔

## زہد و تقویٰ

آغاز زندگی کیا، بلکہ طبعاً و فطرتاً آپ تقوے دار و حق شناس تھے، نامساعد و ناموافق مجالس و محافل سے آپ مجتنب و محترز تھے، شب خیزی میں بڑے باہمت و موفق تھے۔ تہجد گزاری اور تلاوت قرآن، بزرگوں کی خدمت و مجلس میں حاضر ہونا آپ کا معمول تھا۔ تلاوت قرآن میں طرزِ ادا، سوز و گداز، جذب و استغراق دائرہ بیان سے بیرون ہے، کئی برس سے آپ کا معمول تھا کہ حج و عمرہ کے لئے ہر سال سفر کر کے اوقات عزیز کا ایک حصہ حرمین شریفین میں گزارتے، اکثر و بیشتر رمضان مبارک میں وہاں اعتکاف کی سعادت حاصل کرتے تھے۔

## مکارم اخلاق

اخلاقِ ظاہری آپ کی سیرتِ باطنی کا ترجمان تھا۔ وسعت اخلاقی نے آپ کو عند الناس مقبول اور آپ کے دائرہ مقبولیت کو وسیع بنایا تھا اور پاکیزگیِ کردار نے آپ کو عند اللہ وجہ بنایا تھا۔ ہمیشہ دیکھنے میں آیا کہ باوجود علالت طبعی اور مصروفیات کے ہر ملنے والے ملاقاتی سے ایسے خلوص و کشادہ پیشانی سے ملتے کہ ملاقاتی خود اطمینان و مودت، سرور و فرح محسوس کرتا تھا اور یہ کہ آپ کا مخلصانہ تعلق میرے اور میرے ساتھ ہے واقعی اس قدر نباہنا حقیقتاً ایک بڑے سربراہ کا منصب ہے۔

## اعزاء و اقارب سے حسن سلوک

اس وصف میں مرحوم کیلئے روزگار تھے شادی میں شریک ہونے اور اظہارِ ہمدردی میں قابلِ تقلید مثال تھے۔ کان باراً بہم۔

## فرست و دانائی

یہ وصف آپ کا موروثی تھا، سربراہ مملکت پاکستان جنرل محمد ضیاء الحق کی رائے۔  
”مولانا بنوری کے مشورے اور ان کی آراء ہمارے لئے مشعلِ راہ کی حیثیت رکھتی ہیں۔“  
مرحوم کی فرست و کیاست و کیاست کا شہدِ عدل ہے۔

## نظافت و نفاست اور سلیقہ

نظافت و نفاست پسندی میں اللہ تعالیٰ نے خاص ذوق و ملکہ عطا کیا تھا، آپ کا ماحول، تہذیب و کردار اور سلیقہ مندی کی سبق آموزی میں ایک مستقل درس گاہ کی حیثیت رکھتا تھا، آپ کی خدمت میں رہ کر غیر مہذب انسان، مہذب اور غیر دانشمند، دانشمند بن جاتا تھا۔

## گفتار

حضرت مرحوم کی گفتار میں سحرانہ حلاوت و فصاحت، حق گوئی و حق جوئی تھی، کسی مجلس میں بھی آپ کی لب کشائی، عقدہ کشائی اور حق نما، نتیجہ خیز و سبق آموز و عبرت آمیز ہوتی تھی۔

**رفقار:** جوانمردانہ و مہرورانہ۔

**تقریر:** پر مغز، مشتمل و معنی خیز۔

**تحریر:** نظافت و نفاست و عمدگی میں خطاطی کا نمونہ۔

**مضمون:** مضمون میں سلاست و جامعیت، ربط، ضبط، اختصاء و تسلسل کے اوصاف تھے۔

**تنقید:** بنائین کی طرح جرأت مندانہ و محققانہ:

آئین جواں مرداں حق گوئی و بے باکی

## حلم و حیا، جود و سخا

حضرت بنوری مرحوم اپنی ان خصوصیات میں اس شعر کے مضمون کے مصداق تھے:

فتی غیر محجوب الغنی عن صدیقہ

ولا مظهر الشکوی اذا النعل زلت

آپ دولت مند و سرمایہ دار نہ تھے، لیکن مسک بھی نہ تھے، جود و سخا آپ کی خاندانی عادت تھی۔ ناداروں

کی دیکھیری و عنایت آپ کی خصلت تھی:

ولم یک اکثر الفتیان مالاً

ولکن کان ار جهم زراعاً

## نجابت و سعادت، شرافت و وجاہت

كانت النجابة والسعادة منيرة في حبيبه كالصبح المبني والضوء



الدماغ، ”سیمام فی وجوہہم“

اس پیکر حسن و جمال ظاہری اور جسمہ کمال و محاسن باطنیہ کی یاد میں، جس کے آگے ارباب کمال و اصحاب شرافت و وجاہت کی آنکھیں ذوقِ حیا سے جھک جاتی تھیں، کیا عرض کیا جائے، گویا کہ ابن الفزاری نے اپنے اس شعر کے اندر ہمارا ہاتھ بٹایا ہے:

کان الشریا علقت فی جبینہ  
وفی خدہ الشعری وفی وجہہ القمر

### فطری خواص کا اجمالی جائزہ

حضرت بنوری مرحوم جو دو سوا میں حاتم وقت، ایفائے عہد اور امانت میں سموں کے مانند غیور، حلم و حیا میں سیدنا حضرت عثمان رضی اللہ تعالیٰ عنہ کے وارث، مہمان نوازی میں شانِ ابراہیمی، صبر و استقامت میں اخوایوب، سیرت باطنی میں حضرت یحییٰ کے مثیل، حسن و جمال اور وجاہت میں یوسف ثانی تھے۔ آپ گونا گوں تکالیف اٹھا کر آئندہ نسلوں کے لئے قابلِ اقتداء راہ و رسم چھوڑ گئے:

بنا کردند خوش رے بخاک و خون غلطیدن

خدا رحمت کند ایں عاشقانِ پاک طینت را

بلاشبہ جادہ حق پر ثابت قدم علماء اور راہنما فی العلم کی موت عالم کی روحانی موت ہوتی ہے۔ موت العالم موت العالم۔ اس کے بعد شاید ہی ایسی جامع شخصیت اور مایہ ناز فرزند ملک و قوم میں متولد ہو جو نہ صرف خاندانِ سادات نبویہ کا نہ ہی پاکستان و افغانستان کا نہ خاص ہندو افریقہ کا نہ محض عرب یا عجم کا، بلکہ عالم اسلام کا چشم و چراغ اور نور بصیرت ہو:

ہزاروں سال زگس اپنی بے نوری پہ روتی ہے

بڑی مشکل سے ہوتا ہے چمن میں دیدہ و پیدا

حضرت بنوری مرحوم کی وفات حسرتِ آیات سے باغ و بہار علم اجڑ گیا، لالہ زار و چمنستان ذوقِ ادب مرجھا گیا، مجلس بے رونق اور محفل پر گہری سکوت و پڑمردگی طاری ہو گئی، ہماری روشنی تاریکی سے بدل گئی۔

اناللہ وانا الیہ راجعون۔ اللہ لا الہ الا هو الحی القيوم، حسینا اللہ ونعم الوکیل، اللہم، اغفرہ وارحمہ، آمین۔ کان رحمہ اللہ فاقد المثل والنظیر مارأیت فی الناس مثله شابا ولا شیخنا جامعاً للفضائل الحمیدة وحافلاً للمحامد العدیدة۔ کان رجلاً کریماً، باراً، وجیہاً، حلیماً،

خاشعاً، متضرعاً، متواضعاً متقیّاً، متقناً، عالماً، عاملاً، کان ذا خلق  
حسن و سیرة طيبة و بصیرة تامة کاملہ رحمة اللہ علیہ رحمة واسعة.

مضت الدهور وما اتین بمثلہ

ولقد اتی فعجزن عن نظرائہ

علاوہ ازیں حضرت مرحوم کے بہترے خصائل و شمائل اور کئی مناقب قابل تفصیل و تشہ بیان ہیں، وقت کا  
شدید تقاضا ہے کہ ہر مکتب فکر کے علماء و زعماء یک جان و یک زبان ہو کر ایک اجماعی و اجتماعی قوت سے حضرت  
بنوری مرحوم و مغفور کے عزائم کی تکمیل کے لئے اسلامی سفارشات اور اسلامی قوانین کی ترتیب و تدوین اور تنفیذ  
میں اسلامی نظریاتی کونسل کا مخلصانہ و عارفانہ تعاون کریں کہ جلد از جلد ”نظام مصطفیٰ“ علیہ الصلوٰۃ والسلام کے  
مسودہ کی مکمل منظوری عمل میں آئے، اور مسلمانوں کو غیر شرعی قانون سے نجات حاصل ہو کر صلاح و فلاح کی زندگی  
نصیب ہو، اور صحیح جمہوریت قائم ہو، دعا ہے کہ اللہ تعالیٰ حضرت مرحوم کو جنت المأویٰ۔ متولین کو اتباع، اعزاء کو صبر  
جمیل و اجر جزیل نصیب فرمائے۔ آمین۔

مخدوم گرامی! (مرحوم و مغفور)

نذر اٹک بے قرار از من پذیر

گریہ بے اختیار از من پذیر

بر دالہ مضجعک و نور اللہ ضریحک۔ آمین۔

”ملاحظہ نے آج میدان کو خالی دیکھ کر فضاء کو سازگار سمجھ کر وہ شگوفے کھلانے شروع  
کر دیئے ہیں کہ عقل حیران رہ جاتی ہے۔“ تحریف دین کا نام، ”تحقیق اسلام“ ہے۔ اور ”الحاد  
فی الدین“ کا نام ”اظہار حقیقت“ ہے، حقائق دین کو اس طرح پامال ہوتا دیکھ کر بڑا دکھ ہوتا  
ہے۔ کیا، کیا جائے۔ ”ازماست کہ برماست“ اسلام کی غربت و بے چارگی کا یہ دور انتہائی  
حسرتناک بھی ہے اور عبرتناک بھی۔“ (بصائر و عبر، رجب المرجب ۱۳۸۸ھ)